



প্ৰসাদ যাদৱেও কালি বক্সাৰ সংসদীয় সমষ্টিত এখন নিৰ্বাচনী সভাত ভাষণ দিয়ে। তেওঁ লগতে চাচাৰাম, জেহানাবাদ আৰু পাতলিপুত্ৰ সমষ্টিত আৰু জে ডি আৰু কংগ্ৰেছৰ সমৰ্থনত প্ৰচাৰ চলায়।

০০০০০

ৰেমল ঘূৰ্ণী বতাহৰ প্ৰভাৱত হোৱা ধাৰাসাৰ বৰষুণৰ বাবে উত্তৰ পূৰ্বাঞ্চলত স্বাভাৱিক জীৱন যাত্ৰা ব্যাহত হৈছে। ইয়াৰ ফলত উত্তৰ পূৰ্বাঞ্চলৰ ভালেমান অঞ্চল প্ৰভাৱিত হৈছে। ধুমুহা-বৰষুণ আৰু ভূমিস্থলনৰ ঘটনাত অসমত চাৰিজন, মিজোৰামত ২০জন আৰু মেঘালয়ত এজন লোকে প্ৰাণ হেৰুৱাইছে। ধাৰাসাৰ বৰষুণৰ সৈতে অহা প্ৰবল বতাহৰ ফলত ভালেমান অঞ্চলত গছ, বিদ্যুতৰ খুটা উভালি পৰিছে আৰু বিদ্যুৎ তথা ইণ্টাৰনেট সেৱা ব্যাহত হৈছে। বৰষুণৰ বাবে ঠাইবিশেষে ভূমিস্থলন হোৱা বুলিও জানিব পৰা গৈছে। অসমত কালি ধাৰাসাৰ ধুমুহা-বৰষুণ আৰু ভূমিস্থলনৰ ফলত চাৰিজন লোকে প্ৰাণ হেৰুৱাৰ উপৰি ১২ গৰাকী শিক্ষাৰ্থীসহ ১৭ জন লোক আহত হৈছে। মৰিগাঁও জিলাৰ ধূপগুৰিত এজন ছাত্ৰৰ গাত গছ বাগৰি পৰাৰ ফলত ছাত্ৰজন মৃত্যুমুখত পৰে। আনহাতে, কামৰূপ জিলাত এজন আৰু কামৰূপ মহানগৰত আন এজন লোকৰ ধুমুহাৰ ফলত মৃত্যু হয়। ইফালে, গোকামুখত এন এইচ পি চি প্ৰকল্পৰ কৰ্মী এগৰাকীৰ ভূমি স্থলনৰ ফলত মৃত্যু হৈছে।

অসম ৰাজ্যিক দুৰ্যোগ ব্যৱস্থাপনা প্ৰাধিকৰণে প্ৰকাশ কৰা মতে শোণিতপুৰ জিলাৰ ঢেকিয়াজুলিত এখন স্কুলীয়া বাছৰ ওপৰত গছ ভাগি পৰা ফলত ১২গৰাকী শিক্ষাৰ্থী আহত হয়। ইফালে, মৰিগাঁও জিলাৰ ভিন ভিন ঘটনাত পাঁচজন লোক আহত হয়। মুখ্যমন্ত্ৰী হিমন্ত বিশ্ব শৰ্মাই ধুমুহা বৰষুণৰ ফলত একাধিক লোকৰ প্ৰাণ নাশৰ ঘটনাক লৈ গভীৰ শোক প্ৰকাশ কৰিছে। তেওঁ কালি মুখ্য সচিবক প্ৰভাৱিত পৰিয়ালসমূহক সাহায্য আৰু আহতসকলক সময়মতে চিকিৎসা প্ৰদানৰ বাবে প্ৰয়োজনীয় ব্যৱস্থা গ্ৰহণ কৰিবলৈ নিৰ্দেশ দিয়ে। দুৰ্যোগ ব্যৱস্থাপনা প্ৰাধিকৰণৰ তথ্য অনুসৰি কালি ধুমুহাৰ ফলত বঙাইগাঁও, চিৰাং, দৰং, ধুবুৰী, হোজাই, কামৰূপ, কামৰূপ মহানগৰ, কাৰ্বি আংলং, কোকৰাঝাৰ, মৰিগাঁও, নগাঁও, শোণিতপুৰ, দক্ষিণ শালমৰা আৰু পশ্চিম কাৰ্বি আংলং জিলা প্ৰভাৱিত হয়।

ইফালে, মিজোৰামত ধাৰাসাৰ বৰষুণৰ ফলত হোৱা ভূমিস্থলনত কমেও ২০ জন লোকৰ মৃত্যু হৈছে। আইজলৰ দক্ষিণ দিশৰ সীমামুৰীয়া অঞ্চলৰ এটা শিলৰ কুৰেৰিৰ বাহিৰত হোৱা এই ভূমিস্থলনৰ ফলত সন্ধানহীন হৈ থকা ৯ জন লোকক এতিয়ালৈকে উদ্ধাৰ কৰিব পৰা হোৱা নাই। বৰ্তমান উদ্ধাৰ অভিযান অব্যাহত আছে যদিও বৰষুণৰ বাবে উদ্ধাৰ কাৰ্যত সমস্যাৰ সৃষ্টি হৈছে। জানিব পৰা মতে, কালি পুৱা এই ঘটনাটো সংঘটিত হয়। আনহাতে, হুন্সৰ এলেকাৰ ৬ নম্বৰ ৰাষ্ট্ৰীয় ঘাইপথত হোৱা ভূমিস্থলনৰ ফলত আইজলৰ সৈতে যোগাযোগ বিচ্ছিন্ন হৈ পৰিছে। তদুপৰি ৰাজ্যৰ আন কেইবাটাও ঘাইপথত ভূমিস্থলন সংঘটিত হৈছে। ৰাজ্যখনৰ প্ৰশাসনে পৰিস্থিতি নিৰীক্ষণ কৰি আছে আৰু সম্ভাব্য সকলো ব্যৱস্থা গ্ৰহণ কৰিছে। মিজোৰামৰ সকলো শিক্ষানুষ্ঠান আৰু চৰকাৰী কাৰ্যালয় কালি প্ৰতিকূল বতৰৰ বাবে বন্ধ ৰখা হয়। ৰাষ্ট্ৰপতি শ্ৰীমতী দ্ৰৌপদী মুৰ্মু আৰু উপ ৰাষ্ট্ৰপতি জগদীপ ধনখড়ে মিজোৰামত হোৱা এই ভূমিস্থলনত ২০ জন লোকে প্ৰাণ হেৰুৱা ঘটনাত গভীৰ শোক প্ৰকাশ কৰিছে।

একেদৰে, মেঘালয়ৰ পূব জয়ন্তীয়া পাৰ্বত্য জিলাত কালি এখন দেৱাল খহি পৰাৰ ফলত এজন লোকে প্ৰাণ হেৰুৱায়। জিলাখনত ভূমিস্থলনৰ ঘটনাত অন্য চাৰিজন লোক আহত হয়। আহতসকলক চিকিৎসালয়ত ভৰ্তি কৰোৱা হৈছে।

নাগালেণ্ডত ৰেমল ঘূৰ্ণী বতাহ আৰু বৰষুণৰ বাবে বিভিন্ন ঠাই ক্ষতিগ্ৰস্ত হোৱা বুলি জানিব পৰা গৈছে। ৰাজ্যিক দুৰ্যোগ ব্যৱস্থাপনা প্ৰাধিকৰণৰ তথ্য অনুসৰি ম'ক'কচুঙৰ সমীপত চুচুয়িমলাং গাঁৱত ৯টা পৰিয়াল আৰু নক্সেন মহকুমাত ৩৬টা পৰিয়াল বেয়াকৈ ক্ষতিগ্ৰস্ত হৈছে। ইয়াৰ উপৰি জুনহেৰ'টো জিলাত এটা ঘৰ সম্পূৰ্ণ ৰূপে ধংস হৈছে।

মণিপুৰতো ধাৰাসাৰ বৰষুণৰ ফলত ভালেমান অংশ ক্ষতিগ্ৰস্ত হৈছে আৰু ৰাজ্যখনৰ মাজেৰে বৈ যোৱা ভালেমান নৈ বিপদসীমাৰ ওপৰেদি বৈ আছে। ধাৰাসাৰ বৰষুণৰ ফলত হোৱা ভূমিস্থলনৰ ফলত ৰাজ্যখনৰ

ভালেমান অংশত যোগাযোগ ব্যাহত হৈছে। ইম্ফল-জিৰিবাম পথত ইবাং নৈৰ ওপৰত ন'নে জিলাত নিৰ্মাণ কৰা বেইলী দলংখন খহি পৰিছে।

০০০০০

ৰেমল ঘূৰ্ণী বতাহ দুৰ্বল হৈ পৰিছে আৰু গভীৰ নিম্নচাপলৈ ৰূপান্তৰিত হৈছে। বতাহজাক ক্ৰমান্বয়ে অধিক দুৰ্বল হোৱাৰ সম্ভাৱনা আছে। অৱশ্যে বতাহ জাকৰ প্ৰভাৱত পৰৱৰ্তী ৫ দিনত উত্তৰ বংগৰ জলপাইগুৰি, কালিমপোং আৰু আলিপুৰ দুৱাৰ জিলাত বৰষুণ হোৱাৰ সম্ভাৱনা আছে।

০০০০০

পাকিস্তানৰ প্ৰাক্তন প্ৰধানমন্ত্ৰী নৱাজ শ্বৰীফে ইছলামাবাদে ১৯৯৯ চনত ভাৰতৰ সৈতে এখন চুক্তি উলংঘা কৰা বুলি স্বীকাৰ কৰিছে। পাকিস্তান মুছলীম লীগ, পি এম এল - এনৰ সাধাৰণ পৰিষদৰ বৈঠকত কালি তেওঁ এই কথা সদৰি কৰে। বৈঠকত শ্ৰীশ্বৰীফে কয় যে তেওঁ ১৯৯৮ চনৰ ২৮ মে'ত পাৰমানবিক পৰীক্ষা সম্পন্ন কৰিছিল। ইয়াৰ পাছতে সেই সময়ৰ ভাৰতৰ প্ৰধানমন্ত্ৰী অটল বিহাৰী বাজপেয়ী লাহোৰ ভ্ৰমণ কৰিছিল আৰু ১৯৯৯ চনৰ ২১ ফেব্ৰুৱাৰীত লাহোৰ ঘোষণাত স্বাক্ষৰ কৰিছিল। ভাৰত আৰু পাকিস্তানৰ মাজত শান্তি আৰু সুস্থিৰতাৰ প্ৰসাৰেই এই চুক্তিৰ মূল উদ্দেশ্য। শ্ৰীশ্বৰীফে কয় যে এই চুক্তি স্বাক্ষৰ হোৱাৰ ঠিক পাছতেই পাকিস্তানী সৈন্যই জম্মু-কাশ্মীৰত অনুপ্ৰবেশ কৰিছিল আৰু ইয়াৰ ফলস্বৰূপে কাৰ্গিল যুদ্ধ সূত্ৰপাত হৈছিল।

সাধাৰণ পৰিষদৰ বৈঠকত শ্ৰীশ্বৰীফক বিনা প্ৰতিদ্বন্দ্বিতাবে পুনৰ পি এম এল - এনৰ সভাপতি হিচাপে নিৰ্বাচিত কৰা হয়।

০০০০০

ভাৰতৰ সত্যদ্বীপ গুপ্তাই একেটা আৰোহণ বৰ্ষত মাউণ্ট এভাৰেষ্ট আৰু মাউণ্ট ল'হোতছেত দুবাৰকৈ আৰোহণ কৰি নতুন ইতিহাস ৰচনা কৰিছে। সত্যদ্বীপ এনে কৃতিত্ব অৰ্জন কৰা প্ৰথমগৰাকী পৰ্বতাৰোহী ৰূপে পৰিগণিত হৈছে। সত্যদ্বীপে মাউণ্ট এভাৰেষ্টৰ পৰা মাউণ্ট ল'হোতছেলৈকে ১১ ঘণ্টা আৰু ১৫ মিনিটত যাত্ৰা কৰা প্ৰথমগৰাকী ভাৰতীয় হিচাপেও অন্য এটা কৃতিত্ব অৰ্জন কৰিছে।

০০০০০

ৰাষ্ট্ৰীয় ৰাইফল সংঘই জাৰ্মানীৰ মিউনিখত হ'বলগীয়া আই এছ এছ এফ বিশ্বকাপৰ বাবে ২০জনীয়া ৰাইফল আৰু পিষ্টল দল ঘোষণা কৰিছে। চৰবজোং সিং, মনু ভাৰকাৰ, ৰিডম চাংৱান, ইশা সিং, ৰুদ্ৰাক্ষ পাটিল, অনীশ আৰু মেহলী ঘোষৰ দৰে দেশৰ আগশাৰীৰ খেলুৱৈসকলক দলত অন্তৰ্ভুক্ত কৰা হৈছে। ভাৰতে এই প্ৰতিযোগিতাৰ ১০টা অলিম্পিক শিতানৰ আটাইকেইটাত অংশগ্ৰহণ কৰিব। দলত অন্তৰ্ভুক্ত অন্য খেলুৱৈসকলৰ ভিতৰত ঐশ্বৰ্য প্ৰতাপ সিং টোমৰ, স্বপনীল কুশালে, অখিল ছোৰাণ, চিফ্ট কৌৰ শৰ্মা, অঞ্জুম মোডগিল, বিজয়বীৰ সিদ্ধু আৰু ভাৱেশ শ্বেখাৰাট আছে।

০০০০০

সমাপ্ত